



Tifkira ta' meta s-Sigġiewi sar Città Ferdinand - Prof. George Cassar



Is-Sigġiewi hija belt imdaqqa fil-Punent ta' Malta b'popolazzjoni ta' 8,327.¹ Ghandha storja rikka u twila li fost l-ohrajn tinkludi okkażjoni sinifikattiva li baqgħet magħha sal-lum. Biżżejjed ngħidu li l-arma tas-Sigġiewi tinkludi kuruna forma ta' kastell bi tliet torrijiet minhabba li jindika l-istatus tagħha miksub fl-1797. Kien f'dik is-sena li saret Città Ferdinand.

Minn raħal issir città

Għall-habta tal-1530, meta Malta bdiet tiġi ggvernata mill-Ordni ta' San Ġwann, fis-Sigġiewi diġà kien hemm xi 300 dar. Il-popolazzjoni kienet tlaħħaq madwar l-1,500 ruħ. Kompliet tikber matul is-seklu tmintax, u jidher li fis-sena 1772 kien hemm 1,788 ruħ.²

Fuq mapep antiki r-raħal tas-Sigġiewi nsibuh imsejjaħ ukoll Casal Siggeo, jew Sigeo, jew Sige,³ u varjanti oħra. Din kienet haġa normali għax miq kien jaġħmel il-mappa kien jikteb l-ismijiet tal-imkejjen kif iħosshom

jew jismagħhom. Is-Sigġiwin kienu jhobbu raħal twelidhom u xtaqu li jkun jispikka fost l-irhula fil-gżejjer Maltin. Biex dan isir, possibbiltà wahda kienet li jipprovwaw jikkonvinci lill-Gran Mastru tal-Ordni, u allura l-mexxej ta' Malta, biex jgħollihom l-istatus tar-raħal għal dak ta' belt jew città.

Il-mexxejja tal-komunità Sigġiwija studjaw kif kienu sejrjn l-affarijiet ġo pajjiżhom u raw li l-okkażjoni li kienu qed jistennew waslet fl-1797. Din kienet is-sena meta l-Ordni għazel il-71 gran mastru tiegħu wara l-miet il-Gran Mastru Emanuel de Rohan-Polduc. Il-kavallieri ddecidew li jaħtru lil Ferdinand von Hompesch, bhala kap tagħhom. Dan kien l-ewwel Gran Mastru Ġermaniż tal-Ordni ta' Malta. Hu tweled fid-9 ta' Novembru 1744 fil-Kastell ta' Bollheim, f'it 'il bogħod mill-belt Ġermaniża ta' Dusseldorf. Wara karriera twila fl-Ordni fejn matulha kien okkupa numru ta' pożizzjonijiet importanti, sar Gran Balliju u Kap tal-Lingwa tal-Ġermanja, u membru tal-Kongregazzjoni tal-Gwerra fl-1796. Sena wara laħaq fl-oghla kariga possibbli, dik ta' Gran Mastru tal-Ordni ta' San Ġwann.⁴

F'Malta, Hompesch ġibed is-simpatija ta' dawk li kien jiltaqa' magħhom, inkluż mal-Maltin. Tant ried ikun viċin tagħhom li għamel hiltu biex jitgħallem

bil-Malti u hekk ikun jista' jikkomunika mal-Maltin direttament. Kien gran mastru li ried jersaq lejn is-sudditi tiegħu bis-serjetà u dan il-Maltin innotawh. U anki is-Siggiwin.

Sinjali çari ta' kemm ipprova jersaq lejn il-poplu dehru mill-ewwel għax matul l-ewwel sena bhala gran mastru għolla l-irhula ta' Haż-Żabbar u ż-Żejtun għal *città*. Tal-ewwel issejthet Città Hompesch; iż-Żabbarin stiednu lill-Gran Mastru għall-festa tagħhom fl-14 ta' Settembru u waqt li kien hemm intalab jonoralhom raħalhom u dan aċċetta. Iż-Żwieten ukoll talbu lil Hompesch jgħollihom għal *città* u fit-30 ta' Diċembru ż-Żejtun sar Città Beland – il-kunjom ta' ommu fi xbubitha.⁵

Ma' dawn iż-żewġ avvenimenti kien hemm ukoll dik tas-Siggiiewi. L-okkażjoni giet fil-festa ta' San Nikola li kienet issir fis-6 ta' Diċembru. In-nies prominenti tas-Siggiiewi, immexxija mill-kappillan Dun Salv Corso, stiednu lill-prinċep tal-pajjiż għal din il-festa u hu aċċetta li jmur. Kif saru jafu li hu kien laqa' l-istedina u kien ser iżur raħalhom, huma bnew malajr ark trijonfali li jagħti għal ġol-misraħ kif kienet d-drawwa f'dawn l-okkażjonijiet.

Fil-jum tant mistenni l-Gran Mastru Ferdinand von Hompesch wasal, akkumpanjat mid-dinjitarji u l-kavallieri tal-Ordni. Għadda minn taht l-ark imwaqqaf apposta u mexa bejn stakkament ta' suldati tax-xwieni li kienu skjerati fuq kull naha tat-triq fir-rotta bejn l-ark u l-knisja parrokkjali. Matul it-triq kien hemm banda li daqqet muzika biex tagħmel dan l-avveniment aktar formali u tohloq sens ta' celebrazzjoni.

Il-korteo wasal il-knisja u kulhadd lesta għall-quddies. Il-Gran Mastru qagħad fuq tron li ġie mhejji apposta. Meta spicċat il-funzjoni religjuża, Dun Salv Corso pprezenta bukkett fjuri sabiħ lil Hompesch, li kien sewa hamsin skud. Ta wkoll lil Gran Mastru sunett u hobż imbierek. Il-balliju li kien qed jakkumpanja lil Hompesch ukoll ingħata rigali simili mill-prokuratur tal-knisja u minn qassis iehor. F'dan il-hin il-poplu ressaq it-talba tiegħu lill-Prinċep ta' Malta Ferdinand von Hompesch fejn talbu biex jgħolli s-Siggiiewi għall-grad ta' belt.

Kien fit-30 ta' Diċembru li l-Gran Mastru von Hompesch laqa' formalment din ix-xewqa u hekk ta t-titlu ta' Città Ferdinand lis-Siggiiewi.⁶ Hekk is-Siggiiewi beda jgħib l-isem ta' Gran Mastru u kellu l-istess grad taż-żewġ ġirien tiegħu Hal Qormi, li kien sar Città Pinto fl-1743, u Haż-Żebbuġ li kien sar Città Rohan fl-1777. B'dan l-att tal-Gran Mastru Hompesch, is-Siggiiewi minn *terra* sar *città*, u dan it-titlu għadu fis-seħħ sal-lum.

Mafkar għall-din l-okkażjoni

Meta l-bniedem ikun irid jibqa' jiftakar f'xi okkażjoni jew personaġġ ta' importanza għall-komunità jew għall-pajjiż, dan johloq mafkar jew monument biex hekk il-memorja tibqa' tiggedded u ma tintesiex.

Xi snin ilu l-kumitat tas-Siggiiewi Festival Brass Band & Social Club hass li l-avveniment ta' meta is-Siggiiewi saret Città kellu jfakkr u b'mod xieraq u denju. Għal dan il-għan kien ikkonsultani biex nghan lill-iskultur fil-kuncett ta' mafkar li kellu jittella' fil-granet tal-festa u hekk jiċcelebra u jgedded wiehed mill-aktar



mumenti importanti u ta' unur għas-Sigġiwin kollha. Fid-diskussjonijiet li kelli mal-artist, rajna li x-xbihat rappreżentati kellhom ikunu l-Gran Mastru Hompesch u s-Sigġiewi. Filwaqt li Hompesch kien se jkun jidher bħala hu stess, dwar is-Sigġiewi minhabba li din hi entità u mhux persuna kellu jinstab mezz kif din tkun rappreżentata b'mod xieraq u tangibbli. Hekk harġet l-idea tat-tfajla qed iżzomm f'ideja l-arma tal-belt li tirrappreżenta.

It-tfajla mfarfra trid turi li għadha qed tikber. Din hi l-allegorija ta' Sigġiewi li kienet qed tiżviluppa u tinfrex imma li għadha ma lahqitx il-milja tagħha. Belt tikber fl-istatus tagħha aktar ma jkollha suċċessi u rikonoxximenti. Is-Sigġiewi kienet parroċċa mill-antiki nett imma ma kinix tghodd mal-ibliet prominenti ta' Malta sal-1797. Kienet qed tftitx dik il-qabza fil-kwalità li tagħmilha matura – nistgħu nġhidu li s-Sigġiewi kienet qed tftitx li tiehu l-istat tagħha.

Hekk holmu u xtaqu Dun Salv Corso u l-mexxejja tar-raħal f'dawk l-aħħar snin tas-seklu tmintax. Raw postijiet oħrajn jimmaturaw u jikbru fl-isem u l-istatura tagħhom, u staqsew lilhom infushom: "U għaliex mhux is-Sigġiewi wkoll?" Nisthajjel irraġunaw li huma ma kellhom xejn inqas minn oħrajn u din ir-raġuni hegġithom biex jagħmlu dak il-pass importanti, għalkemm ma kellhom ebda garanzija li se jsejhillhom. Jidher il-kuraġġ tas-Sigġiwin li emmnu fihom infushom, f'raħalhom, f'għemilhom. Dik hi t-tfajla rżina hi wkoll tfajla qalbiena. It-tfajla hi kull Sigġiewi u Sigġiwija li jridu l-aħjar għal post twelidhom. Qed jindikaw b'sebagħhom l-arma li tirrappreżenta dik li għalihom hi l-mimmi t'għajnejhom. It-tfalja liebsa xorta ta' spellizza bajda b'disinn tal-bizzilla Maltija u bis-slaieb ta' Malta, għax is-Sigġiewi hu wiehed mil-lokalitajiet Maltin. It-tfalja għandha wkoll fardal qasir aħmar u hekk iġġib il-kuluri fl-arma ta' raħalha. Imma dan il-fardal ifakkar ukoll fil-motto tas-Sigġiewi – *Labore et Virtute* jew inkella, bix-xogħol u l-hila. Żewġ kelmiet li jiddeskrivu sew lis-Sigġiwin ta' kull żmien, dawk li bnew il-knisja parrokkjali għax bħala raħhala habrieka raw kif mix-xogħol iebes fl-għelieqi tagħhom jgħemmgħu il-fondi bies ihallsu biex fis-seklu sbatax tinbena knisja barokka fuq id-disinn ta' Lorenzo Gafa. Ġabru wkoll biex jitqabbad Mattia Preti halli jpittrilhom it-titular u Pietro Felici biex jagħmlihom statwa titulari u statwa oħra fil-misraħ ta' quddiem il-knisja. Hekk kiber u mmatura s-Sigġiewi u hekk kibru miegħu s-Sigġiwin.

Il-mafkar juri lill-Gran Mastru Hompesch sodifatt bis-Sigġiwin. Jidher ferħan jagħtihom dak li talbu għax haqqhom, għax ippruvaw lilhom infushom matul is-

snin, għax kienu sudditi denji tal-unur li belthom iġġib ismu.

Il-kompożizzjoni statwarja trid iġġib flimkien il-kobor tal-awtorità tal-mexxej mal-umiltà u l-purezza ta' poplu mingħajr pretensjonijiet imma b'fiduċja fih innifsu. Il-mafkar irid ifakkar lill-poplu Sigġiewi li minn jemma f'dak li jixtrieg u ma jaqtax qalbu jitolbu, fl-ahħar jieħu l-premju misthoqq.

Jalla dan il-messaġġ ikun il-motto ta' hajjitna – nemmnu f'dak li rridu u nahdmu għalih. Hekk għamel il-poplu tas-Sigġiewi fl-1797, u x-xewqa saret realtà u baqa' jgawdiha sal-lum.

Referenzi

1. National Statistics Office, *Demographic Review 2014* (Malta, 2016), 15.
2. Guillaumier, A., *Bliet u Rhula Maltin*, iii (Malta, 1987), 773.
3. Ara Ganado, A., *Miniature maps of Malta* (Malta, 2009), *passim*.
4. Galea, M., 'Ferdinand von Hompesch: A biographical chronology', f' M. Emyan (ed.), *Hompesch and Malta: A new evaluation* (Malta, [1999]), 21-2.
5. Galea, 22.
6. Guillaumier, 772-3.



LANTERN

GUEST HOUSE

Bar - Restaurant - Pizzeria

Qbajjar Road,
Marsalforn Bay,
Gozo, Malta.
www.gozo.com/lantern

Guest House

Tel: 2156 2365, 2155 6285

Mob: 7956 6271

lantern@onvol.net

Restaurant

Tel: 2155 6309

Mob: 9982 3689

lanternrest@hotmail.com

Apartments also available